

## తూ లి కా నృ త్యం

ఆ బాలిక రంగులు కలుపుకుంటూ ఉన్నది. తాను ఎదురుగుండా పెట్టుకున్న వాట్ మన్స్ డ్రాయింగు పేపరు నున్నటి చిత్రలేఖన ఫలకానికి సూదులతో నొక్కిపెట్టి ఉంచినది. ఆ కాగితంపై పెన్సిల్ తో రేఖాచిత్రం ఒకటి గీసి ఉన్నది. అనేక చిత్తుడ్రాయింగు కాగితాలపై తన మనస్సులోని భావాలకు మూర్తి కట్టించే రూపంకోసం ప్రయత్నాలన్నీ చేసింది.

అవి ఎంతో కంగాళీగా వచ్చినవి. మనస్సు తృప్తి కలుగలేదు. బొమ్మని, రబ్బరు ముక్కతో చెరిపి, మళ్ళీ వేసి, మళ్ళీ చెరిపి, అలా వేస్తూ, చెరుపుతూ ఈ వారంరోజుల నుండి ఆమె తన భావానికి మూర్తి సమకూర్చ ప్రయత్నించింది.

చిత్తు డ్రాయింగు కాగితా లెన్ని పాడుచేసిందో!

చివరకు ఆ విన్యాసా లన్నిటిలోనుండి ఎదో ఒక రకంగా, తృప్తి ఇచ్చిన రూపం వచ్చింది. ఆ రూపాన్ని దిద్ది, తీర్చింది.

ఆ బొమ్మను పల్చని కాగితంపై న ప్రతి తీసి, కాగితం వెనకవై పు న్నల్లటిడ్రాయింగు బొగ్గుపొడుం రుద్ది, నాలుగు “హెచ్” మార్కు వీనస్ పెన్సిలు సన్నంగా చెక్కి, ఇసుక కాగితంపై అరగదీసి, మొనతీర్చి, “వాట్ మన్” కంపెనీవారి “ఇంపీరియల్” చేతి తయారు కాగితం ఇరవై అంగు లాలు పొడుగూ, పన్నెండు అంగుళాలు వెడల్పూ కొలతలను కత్తిరించి, మొదట చిత్రలేఖన ఫలకంపై ఆ వాట్ మన్ కాగితమూ, దానిపై న ఆ పల్చని కాగితమూ ఉంచి డ్రాయింగు సూదులు నాలుగు మొనలపై నా గట్టిగా గుచ్చింది. ఆ పల్చని కాగితంపై ఉన్న రేఖాచిత్రంపై ఈనాలుగు “హెచ్” వీనసు పెన్సిలుతో రేఖలను గీసింది.

ఆ వెంటనే చిత్తు రేఖాచిత్రం ఉన్న పల్చని కాగితం తీసివేసి, మంచి కాగితంపై దిగిన బొమ్మను చూసుకొని సరిదిద్దుకొంది. ఆ వెనుక ఆ

పెన్నిలు రేఖలపై తాను రాయదలచుకొన్న రంగుల ననుసరించి తూలికతో రంగు రేఖలు దిద్దింది.

వేయదలచుకొన్న చిత్రం “రై తూ—రై తు కూలీ!” ఆ బొమ్మ వేయడమా, వద్దా అని మొదట కొన్ని రోజులు ఆలోచించింది. ఆ విషయంలో ఆ బాలికకు, ఆ బాలికకు చిత్రరేఖన విద్య నేర్చే “పద్మప్రియ” దేవికి ఒక ఉదయమంతా వాదన జరిగింది.

“ఒక భావం నీకు సన్నిహితమై ఆనందం కలగాలి! అప్పుడే ఆ ఆనందంలోనుంచి చిత్రకారునికి రసస్వరూపమైన రూపం ప్రత్యక్షమౌతుంది. అంతేకాని మనస్సులో రాజకీయమైన కోర్కెలూ, కాంక్షలూ, పట్టుదలలూ ఉండి, ఆ భావాలు రసస్వరూపమై ప్రత్యక్షం కాకుండా చిత్రం వేయడానికి సంకల్పం చేసుకుంటే రసాభాసం ఉద్భవిస్తుంది కాని, రసభావస్వరూపం ఉద్భవించదు వాణీ!”

వాణీనుందరి అని ఆ బాలిక పేరు. వాణీ తన దేశికురాలివై పుతీక్షణంగా చూచి, “పిన్నీ, మీరు చెప్పే ముక్కలు నాకేమీ అర్థంకావు. రసభావం ఏమిటి, రసాభాసభావం ఏమిటి? నాకు విడమరచి చెప్పండి!”

“రసానందం అంటే కళానందం అని మన గురువుగారు బ్రహ్మమూర్తిగారు చెప్పారు కదా!”

“అవునూ! ఆహార, నిద్రా, భయాదులైన మానవ భౌతిక వాంఛలను మించిన ఒక మహోత్తమ వాంఛ ఉన్నదనీ, అది సౌందర్య వాంఛ అనీ, జగత్తులో ఆ సౌందర్యం చూచి ఆనందం పడడం మానవుని మనస్సునకు ఉత్తమస్థితి అనీ, ఆ శక్తివల్ల మనుష్యుడు సర్వకాల సౌందర్యాన్వేషి అవుతాడనీ, ప్రకృతిలో, మనుష్యసంఘ చరిత్రలో ఆ సౌందర్యం కొన్ని కొన్ని దోషాలు కలిగి ఉంటే వానిని మనుష్యుడు తన మనస్సులో దిద్దుకొని, లేనివి కలుపుకొని ఆనందిస్తాడనీ, ఆలాంటి మనుష్యునకు సృజనాశక్తి ఉంటే, ఆతడు కావ్యరూపంగానో, ఇతర సాహిత్య రూపాలుగానో, చిత్రరేఖన శిల్ప రూపాలుగానో, సంగీత నాట్య రూపాలుగానో వ్యక్తంచేసి ఆనందిస్తాడనీ,

అవి లలితకళారూపాలనీ, ఆ కళలు భావకులైన సహృదయులకు ఆనందం కలుగజేస్తాయనీ గురువుగారు బోధించారు. అవన్నీ నాకు జ్ఞాపకం ఉన్నాయి. ఆ ఆనందం రసానందం అన్నారు. నిజమే. అయితే ఏమి? ఆ భావాలన్నీ నాకు పూర్తిగా అర్థంకాలేదు పిన్నీ!”

“చిన్న ఉపన్యాసం ఇచ్చావు తల్లీ! ఆ భావాలు పోను పోను నీకు పూర్తిగా అర్థం అవుతాయి.”

“సరేలెండి, పిన్నీ! అయితే ఇంతకూ ఈ చిత్రంలో ఉండే దోష మేమిటంటారు?”

ఆ బాలికవేసే చిత్రం పద్మప్రియ పరిశీలించసాగింది. రైతు, రైతు వెనక ఆతడు వేసుకొన్న సాశ్చాత్యచిత్రం ఉంది. రైతుకూలీ బొమ్మకు కుడి వైపున మధ్యగా ఉన్నాడు. రైతుబొమ్మకు ఎడంవైపున మధ్యగా ఉన్నాడు. ఒకరికొకరు ఎదురై ఉన్నారు. రైతు కోపంగా ఉన్నాడు. రైతు కూలీ శాంతంగా ఉన్నాడు. రైతుకూలీ వెనక నీలాకాశంఉంది. వీరిరువురకు మధ్య దూరంగా పరికుప్పఉంది. రైతుకు ఎడంప్రక్క చిత్రానికి వెనక భాగాన దూరంగా రోడ్డుమీద, ఆతను పొలాలకు ఎక్కివచ్చిన గుట్టపు బిగ్గి బండి ఉంది. దానికి వెనుకగా ఇంకా దూరంగా గ్రామమూ, చెట్లూ, ఆ చెట్లలోంచి రైతు మేడ కనబడుతూ ఉంటాయి. రైతు మోము మూడు వంతులు తిరిగి ఉంది. రైతుకూలీ మోము రైతువైపుకు పూర్తిగా తిరిగి ఉంది. దేహం మూడువంతులు ప్రేక్షకులవైపు తిరిగిఉంది. రైతుదేహం రైతుకూలీ వేపుకు పూర్తిగా తిరిగి ఉంది. రైతుకూలీ ప్రక్కనే నాగలి, ఎడ్లూ ఉన్నాయి. కొంచెం దూరంగా ఆతని భార్య పచ్చగడ్డికోస్తూ రైతూ, రైతుకూలీల సంభాషణ వింటున్నది. ఆ ప్రక్కనే రైతుకూలీ కొడుకు గట్లు తవ్వతూ, బాగు చేస్తున్నాడు. ఇంకా కొంచెం దూరంగా మాలపల్లి గుడిసెలూ, కుక్కలూ, కోళ్లూ, పశువులూ, మరికొంత దూరంలో చచ్చిన జంతువూ, దాన్ని తింటూ రాబందులూ, కాకులూ ఉన్నవి.

ఈ చిత్రం వలదనిన్నీ ఈ చిత్రభావానికి స్థాయిస్థితి రాదనిన్నీ

పద్మప్రియాదేవి శిష్యురాలికి మొదటనే నచ్చచెప్పడానికి ప్రయత్నించింది. రాని “స్థాయిస్థితి అంటే ఏమిటి ? అది రావడం అంటే ఏమిటి ? అది రాకపోవడము అంటే యేమిటి ?” అని తీవ్రంగా ఆమెను వాణీసుందరి అడిగింది.

తమ గురువు బ్రహ్మమూర్తి ఈలాంటి విషయాలు పండు ఒలిచి చేతిలో పెట్టినట్లు వాదిస్తాడు. తనకు తన గురువు బోధించినవి అర్థం అయ్యాయి. అవన్నీ తన జీవితంలో హత్తించుకొని, తాను రచించే చిత్రాలన్నిటిలో భారతీయ కళానత్యం సర్వతోముఖంగా వికసంప చేయకలిగింది పద్మప్రియ. ఎటువచ్చినా తాను ఆరభటీ వృత్తిపూర్ణమైన చిత్రాలు విన్యాసం చేయలేకపోలేదు. కైశికీ వృత్తిజనిత శృంగార, భక్తి, శాంతి, కరుణ, శోక రసాలను సిద్ధహస్తంతో నిష్పన్నం చేయకలిగేది. ఇంక ఈ బాలకు బోధించి వాణీసుందరికి సరియైన దారి చూపించడం ఏలాగు అని ఆనాడు పద్మప్రియ దీర్ఘనిశ్వాసం విడిచింది.

ఈ దినాన వాణీసుందరి ఆ బొమ్మను రంగుల రేకలు దిద్దుతూ ఉండగా పద్మప్రియ అచ్చటికి వచ్చి ఆ బాలిక చిత్రాన్ని గమనించి చూచి వెళ్ళిపోయింది.

## 2

పద్మప్రియాదేవికి ఇప్పుడు ఈ 1949 డిశంబరులో ఇరువది ఎనిమిదేండ్లు. ఆమెకు బంగారుభాయ ఒళ్ళు. కోలనై న మోము. సోగకళ్ళు. ఒత్తయిన జుట్టు. ఆ సోగకళ్ళ అర్ధనిమీలితాలు. చిన్ననినోరు. ఎఱ్ఱనై సన్ననై న పెదవులు. సమంగా నిడువు కలిగినమెడ. సొట్టకలిగి ముద్దులు గులికే గడ్డము. ఆ దివ్య సౌందర్యం కలిగిన వదనం చూసిన పురుషుడు పదే పదే ఆ మోము చూచి తనివినందడు. ఆమె కళ్ళల్లో ఏవో లోతులు కలిగిన అమాయికపు చూపులు. ఎత్తయిన వక్షోజాలపై, పూర్వకాలపు విధానంగా రైకా, ఆపై అందంగా మడతలు తీర్చిన పయ్యెద ఎప్పుడూ చెక్కు చెద

రవు. సన్నని నడుము. శిల్పులు ఆనంద తన్మయులయ్యే విగ్రహము. పాప  
సింఛిన కటి, తీర్చిన పాదాలు, పొడుగు చేతులు, చిన్నహస్తాలు, తీగలవంటి  
వేళ్ళు. ఆమె పెదవులు ఎప్పుడూ నవ్వుతూ ఉంటాయి.

పెళ్ళిఅయి, కార్యంకాకుండా నెలరోజులలో ఆమెభర్తకు డైఫాయిట్  
జ్వరం వచ్చింది. ఎన్నో ఉపవ్యాధులు ఆ జ్వరంలో విజృంభించి అతడు  
ఇరవై యో లంకనం రోజున దేహం వీడినాడు.

పద్మప్రియకు పదునారవ ఏటనే పెళ్ళయినది. అంతవరకూ సరియైన  
సంబంధాలు దొరకలేదు. దొరికిన సంబంధాలు ఆమెకు నచ్చలేదు. ఎ.వి.లో  
కృతార్థుడై ఒక కాలేజీలో ఆచార్య పదవిలో ఉన్న ఇరవై నాలుగేళ్ళ యువ  
కుడు, న్యకులంవాడు, మంచి వరుడు దొరికాడు.

ఒక్కతే కూతురు; సోదరులులేరు పద్మప్రియకు. కాబట్టి మంచి  
కట్నం ఇచ్చాడు. కట్నం ఇవ్వకూడదన్న పెద్దమనిషే. అయితే ఏమి?  
ఇప్పటి సంఘంలో ఉన్న ఈ మహా దురాచార వ్యాధికి ఆతడూ లోసుగాక  
తప్పిందికాదు.

చిన్నతనంలోనే విధవ అయిన పద్మప్రియను చూచి, బంధువులంతా  
దుఃఖించారు. తలిదండ్రుల దుఃఖం ఏడు సముద్రాలే అయింది. ఆమె  
అందం చూచి, ఆమె స్థితి తలుచుకొని ఆమె తండ్రిగారి స్నేహితులందరూ  
మళ్ళీ వివాహం చేయమని పట్టుగా సలహా ఇచ్చారు. “ఆమెకు విద్య  
చెప్పిస్తాను. ఆ తర్వాత ఆమె ఇష్టం!” అని తండ్రి కోవండరామయ్యగా  
రన్నారు.

ఆమె చదువులో చేరింది; స్కూలు ఫైనలు నెగ్గింది. కాలేజీ చదువు  
పూర్తిచేసికొని. యే. పట్టం పొందింది. ఆ బాలికకు చిన్నతనాన్నుంచీ చిత్రకళ  
అంటే మహా ఇష్టం. ఎప్పుడూ ఏవో బొమ్మలు, పత్రులు వ్రాస్తూనే ఉండేది.  
రంగులపెట్టే, కుంచెలూ కొనుక్కుంది. ఇరవై అయిదో ఏట బి. యే.  
నెగ్గింది పద్మప్రియ. ఆమె కప్పుడు వివాహం చేద్దామని తండ్రి ప్రయత్నిం  
చాడు.

“నాన్నా! నాకు వివాహంమీద ఇచ్చలేదు. నాకు చిత్రలేఖనం అంటే ఇష్టం. శాంతినికేతనానకు పోయి నందలాలగారి పాదాలకడ చిత్రలేఖనం నేర్చుకుంటాను” అని ఆ బాలపట్టుపట్టింది. తండ్రి ఆమెను శాంతినికేతనానకు పంపించాడు. అక్కడ ఆమెకు ఆంధ్రుడైన బ్రహ్మమూర్తితో పరిచయం కలిగింది.

బ్రహ్మమూర్తి వివాహం చేసుకోనని నిశ్చయం చేసికొని జీవితం సాగిస్తున్న బ్రహ్మచారి. అతనికి చిన్నతనాన్నుంచి శిల్పము, చిత్రలేఖనము, కవిత్వము, సంగీతము, నాట్యము అంటే వర్ణింపరాని ప్రేమ. అతనికి ఉగ్గుపాల రోజులలోనే ఈ విద్యలన్నీ అలవడినాయి. కాని, తల్లితండ్రులు ఈ విద్యలవల్ల లాభం లేదురా బాగా చదువుకొని, పరీక్షలు నెగ్గి ఉద్యోగం చేయరా అని పోరుపెట్టారు. అతడు చదువు సాగించాడు. కళాహృదయం ఉత్కృష్టంగా వికసించాలంటే సర్వప్రపంచ జ్ఞానం అవసరమనీ, అందుకై చదువులు ముఖ్యమనీ అతడు సమాధానం పెట్టుకున్నాడు. చదువుకుంటూ లలితకళాధ్యానం చేసుకుంటూ ఇరవై రెండో ఏట బి. ఎస్. సి. ఆనర్సు పూర్తి చేశాడు. ఆనర్సు చదువుతూ ఉండగానే అతని తల్లితండ్రులు పరమపదం చేరినారు మూడు నెలలు ఎచ్చుతగ్గులుగా!

తనకు సరియైన భార్య దొరకడం అసంభవమని అతని వాదన. అతడంత అందమైన వాడూ కాదు; అంత కురూపీకాడు. కొంచెం పసిమిలో చేరే చామనవాయ. మధ్యరకం ఎత్తు. బలవంతమూకాని, బలహీనమూకాని దేహసౌష్ఠవం. కోలమోము చిన్నకళ్ళు, సమనాసిక, విశాలమైన నుదురు, సాధారణమైన నోరు. కాని అతని చూపులలో సర్వ విశ్వ సౌందర్యాలూ అన్వేషించే శక్తి ఉంది. అతని కంఠం చాలా తీయని మందర పంచమ మధ్యస్థాయి కలిది. చురుకైన బుద్ధి. ఎప్పటికీ శక్తివీడని నవనవోన్మేషమైన కళాసృష్టి.

అతని పాటలు అతనిని ఆంధ్రదేశంలో పదిమంది పెద్దకవులలో ఒకణ్ణి చేశాయి. అతని నాట్య ప్రదర్శన అతనికి భారతదేశం అంతా నిండే

కీర్తిని సమర్పించింది. అతని సంగీతం మనోహరం. అలాంటి అయువకుడు అనర్చు పూర్తిచేసి కలకత్తాపోయి, అవసీంద్ర ఋషి పాదాలకడ చిత్రలేఖనం నేర్చుకున్నాడు. దేశం అంతా తిరిగి సర్వకళాక్షేత్రాలలో మూల్యశిల్పాలనూ, చిత్రాలనూ సమర్పించిన అజ్ఞాత కళావేత్తల ఆత్మ పాదాలకడ అతడు భారతీయ సంప్రదాయ మహోత్తమశక్తి అలవరచు కొన్నాడు, శివుని కడ పాశుపతం సముపార్జించిన అరుసునివలె!

చిన్నతనానుండీ అతనికి ఒక ఆశయ సౌందర్యరాశి అయిన బాలికా మూర్తి స్వప్న సుందరిగా సాశాత్కరించి ఉండేది. ఆ బాలిక తనకు ఈ జన్మలోగాని, మరి ఏ జన్మలోగాని ప్రత్యక్షం కాదనే ఆతని నమ్మకం. అతడు కళాతపస్వి అయిన మరుక్షణంనుండీ ఆమె సర్వకాలమూ అతనికి వ్యక్తావ్యక్త మూర్తిగా ప్రత్యక్షం అయియుండేది.

అతడు చిత్రలేఖనాలు సృష్టిస్తూనే ఉన్నాడు. అనేక ఉత్తమ మంత్ర ధ్యానమూర్తులను, అనేక విచిత్ర పురాణేతి హాస కావ్యాంతర సంఘటనలను చిత్రించేవాడు; అనేక ధాష చిత్రాలను రచించాడు; మహాభావపూరితమైన ప్రకృతి దృశ్యాలను చిత్రించాడు.

చిత్రాలు ఉత్తమమైనవి. వర్ణ విన్యాసము మహోత్తమము, రేఖా శక్తి అత్యుత్తమము, భావము పరమోత్తమము అయినా ఈ కాలానికి ఈ చిత్రాలన్నీ ఎవరికి కావాలి? ఆ బావాలు ఎవరికో కొద్దిమందికి తక్క సాధారణ ప్రజాకోటికి సన్నిహితంకావు. ఈనాడవి పూలతోటలంటివి. తిండిలేక మలమల మాడిపోయే వారికి ఈలాంటి చిత్రాలెవరికి కావాలి?" అని కొందరు విమర్శకు లాతన్ని గురించి పత్రికలలో వ్రాసినారు.

“సాంఘిక, రాజకీయ, ఆర్థిక సమస్యల విషయంలో ప్రజలకు ఉద్రేకం కలుగజేసే చిత్రాలు ఉత్తమ తరగతికి రాలేవు. అవి విన్యసించేందుకుసాధారణ చిత్రకారులుచాలు. బ్రహ్మమూర్తిగారివంటి మహోత్తమ చిత్రకారులు భారతీయ దివ్యసంస్కృతిని పునరుద్ధరించేందుకు ఉద్భవించారు. ఈనాడు భరతమాతకు సంపూర్ణ విముక్తి వచ్చింది, లోకానికి సరియైనమార్గం

భారత భారతీయతే చూపించవలసి ఉన్నది. అటు కోవీశ్వర ప్రజాస్వామికము వనికీరాదు; ఇటు ప్రజా నియంతృత్వము వనికీరాదు. ప్రపంచానికి కావలసి చేసి సంపూర్ణ ప్రజాస్వామికత్వము. దానికి మార్గం అహింస. భారతీయ సంస్కృతిలో నుండి ఉద్భవించిన లలితకళా విధానం ఆ ఉత్తమ ప్రజారాజ్య స్థితికి దారితీస్తుంది.” అని ఇంకో తెగ విమర్శకులు బ్రహ్మమూర్తిని సమర్థించారు.

ఆ విమర్శనవల్ల బ్రహ్మమూర్తి హృదయం కుదురు చెదిరిపోయింది. అతడు తన గురువైన అవనీంద్రుని కడకు సందేహ నివృత్తికోసం శాంతి నికేతనం చేరినాడు. దివ్యకవి శ్రీ రవీంద్రుడు అస్తమించినప్పటి నుండి అవనీంద్రుడే శాంతినికేతనానికి కులపతి అయినాడు.

బ్రహ్మమూర్తికి ఏది నిజమైన దారి అన్న అనుమానం పిశాచమై ఆవహించింది. దేశాలు తిరిగినా, శిల్ప క్షేత్రాలు సేవించినా, హిమాలయ దివ్య సౌందర్య ప్రదేశాలు యాత్రలు సేవించినా, అతనికి అనుమానము పోలేదు; శాంతి కుదరలేదు. చివరకాతడు 1947 ఏప్రిల్ నెల 1వ తారీఖున తన గురు పాదాలకడ చేరుకున్నాడు.

### 3

శాంతి నికేతనానికి వచ్చిన మర్నాడు బ్రహ్మమూర్తి అవనీంద్ర పర్ణ శాలకుపోయి, తన గురువునకు పాదాభివందన మాచరించి, శ్రీ నందలాల్ ని దర్శిద్దామని వెడుతున్నాడు. నందలాల్ పర్ణశాలా ముఖద్వారములో అతడు అడిగిడినాడు, అప్పుడే అతని కళ్ళకు ఒక దివ్యసుందరమూర్తి ప్రత్యక్షమైంది. ఇన్నాళ్ళవరకు ఏ స్వప్నసుందరి అతని ఆశా దేవీమూర్తియై అతనిచేత పాటలు పాడించిందో, ఆ దేవీయే ఇప్పుడు అతని ఎదుట మానినీమూర్తియై ప్రత్యక్షమైంది.

అతని హృదయ స్పందనం ఆగిపోయింది; అతడు ఆగిపోయి అనిమిషుడై ఆ మూర్తిని ప్రగాఢ భక్తిపూరిత నయనాలతో అవలోకిస్తున్నాడు.

ఆ బాలికా మూర్తి ఈతన్ని చూసి ఆగిపోయింది. అతని వెనకాల ఉన్న కాంతి అతనిలోనుండే ఉద్భవిస్తున్నట్లా మెకు తోచినది, ఎవరో ఒక పేషుడు స్వర్గము విడిచి ఇక్కడకు వచ్చినాడని ఆమె అనుకొన్నది. అనుకొని ఏదో ఒక వ్యవస్థాభి సంఘాతయై ఆమె తలవాల్చుకొని రెండుచేతులు అంజలి మఱించి అతనికి నమస్కరించింది. అతడు తిరిగి నమస్కరిస్తూ.

“దేవీ! భారతీయ సంప్రదాయమా ఈనాడు భరతదేశమునకు కావలసి వది? లేదా అతి నవీన పాశ్చాత్య సంప్రదాయాది అభిముఖత్వమా?” అని ప్రశ్నించాడు.

అతని ప్రశ్నకు ఆమె ఏమీ అశ్చర్యపడకుండానే, తాను తెలుగుబాలిక వని అతనికి ఎలా తెలిసిందని అలోచించకుండానే, ఆమె “ప్రపంచానికే సరియైన దారి భారతీయ సంప్రదాయమండీ” అన్నది.

తరువాత వారిద్దరు ఆ ప్రశ్నకూ ఆ సమాధానమునకూ అశ్చర్యమును పొందినారు.

బ్రహ్మమూర్తికి ఇప్పుడు ముప్పదిరెండు ఏండ్లు. అతడు ఇన్నేళ్ళూ వివాహము చేసికోలేదు.

వివాహము చేసికొనమని వత్తిడిచేసే తల్లిదండ్రులే నాకవాసుల్ల పోయినారు. అన్నగార్లద్దరు గుడిగుడి గుంచం గుండా రాగం వాళ్లు. ఒక అక్కగారు, ఇద్దరూ చెల్లెళ్ళు, “పెళ్ళిచేసికో తమ్ముడూ”, “పెళ్ళిచేసుకో అన్నయ్యా” అని వత్తిడి చేసిన మాట నిజమే. కాని “నాకు భార్యాబిడ్డలు చిత్రలేఖనమే” అని అతడు జవాబిచ్చేవాడు. కాని అతని హృదయంలో అతని భార్య అతని ఆశయదేవి. అతని హృదయ ప్రాణాపీఠంమీద ఆమె నిత్యావివశిత. ఆమెయే అతనికి దేవి.

ఈనాడు ఎదుట అజంతా కుడ్యవిలసిత సుందరివలె లతాంగి, పూబోడి మంజుల తారల్యకాంతి శరీరం తన ఆశాదేవి తన ఎదుట సాక్షాత్కరించింది. ఇంతలో అతనికి చైతన్యం వచ్చినది. ఆమె తెలుగు బాలిక అని ఎట్లా

గ్రహించాడో అతనికే ఆశ్చర్యం వేసింది. ఆ ఆశ్చర్యముతోనే అతను ఆమెను “మీరు తెలుగువారా అండి?” అని ప్రశ్నించాడు.

“అవునండి!”

“మీరు సందలాల్ గారి వద్ద చిత్రలేఖనం నేర్చుకుంటున్నారా?”

“అవునండి. ఏడాది ఆరు నెలల వెనక నేను శాంతినికేతనానికి వచ్చాను. చిత్రలేఖనం నేర్చుకుంటున్నాను.”

అతనికి ఇంకేం మాట్లాడాలో తెలియలేదు.

“మీరు బ్రహ్మమూర్తిగారు కాదండీ? అనేక పత్రికలలో మీ ఫోటోలు గుర్తించాను; మీ వ్యాసాలు చదివాను; మీ బొమ్మలు చూశాను.”

“మీ ఊరండీ? మీ పేరు? మీ....మీ....నాన్నగారి పేరు?”

“నా పేరు పద్మప్రియండీ. మాది గుంటూరుజిల్లా అమరావతి గ్రామం. మా నాన్నగారి పేరు కోదండరామయ్యగారు.”

అతడు ఆ హాలులో ఉన్న చిత్రాసనము వైపు ప్రవేశిస్తూ “దయ చేయండి పద్మప్రియగారూ” అన్నాడు.

ఆమె దూరంగా ఉన్న ఇంకో చిత్రాసనముపై కూర్చున్నది.

అతడు తలవంచుకొని “పద్మప్రియగారూ, మీరు లేపాక్షి చూశారా?” అని ప్రశ్నించాడు. ఆమె చిరునవ్వు నవ్వుతూ “నేను మా అమరావతి దగ్గర ఉండే శిల్ప శిథిలాలూ, నాగార్జున కొండా, కలకత్తా మ్యూజియంలో శిల్పాలు, ఇచ్చటి శిల్ప చిత్రలేఖనాలు మాత్రం చూచానండి. ఇంక ఏ శిల్పక్షేత్రములు చూడలేదు.”

“మిమ్మల్ని ఎన్నాళ్ళకు చూశాను!”

“అంతే?”

“ఏమీలేదు. తరవాత మనవి చేసుకుంటాను.”

ఇంతట్లో శ్రీ సందలాల్ బోసు ఆ హాలులోకి వచ్చాడు. ఇద్దరూ లేచి ఆయనకు నమస్కరించారు. సందలాలు చిరునవ్వు నవ్వుతూ “ఎప్పుడు

వచ్చావు బ్రహ్మమూర్తి ? లేపాక్షిలో శిల్పవిద్యాలయం నెలకొల్పానన్నావు?”

“చిత్తం, నందలాల్ జీ. ఈ ఏడే అక్కడ విద్యాలయం ప్రారంభించాను. ఆ క్షేత్రమే ఒక శిల్ప విద్యాలయం. నా ఆస్తి అంతా అమ్మి అక్కడ కొందరు పెద్దమనుష్యులు దాన మిచ్చిన పది ఎకరాల భూమిలో పని ప్రారంభించాను. మూడు మంచి పర్ణశాలలు కట్టినాను. ఇప్పుడు పన్నెండుగురు బాలురూ, నలుగురు బాలికలు విద్య నేర్చుకుంటున్నారు. ఈ వేసవి కాలంలో వీమీ తోచక మన సంప్రదాయమా, పాశ్చాత్య సంప్రదాయమా అని విద్యాలయానికి సెలవిచ్చి ఈ నెలరోజులు పిచ్చి ఎత్తినట్లు తిరుగుతున్నాను. ఆ ప్రశ్నయే అనాలోచితంగా మీ ఇంట్లో కనపడ్డ ఈ అమ్మాయిని అడిగినాను. నేను ప్రశ్న వేసినట్లుగానే భారతీయ సంప్రదాయమే ప్రపంచానికి దేశికత్వము వహిస్తుందని జవాబు చెప్పింది. ఈమె నోటితో శ్రీ కళాదేవే ప్రత్యుత్తర మిచ్చి నట్లనిపించింది. నా సంశయం కూడా తీరిపోయిందండి” అని బ్రహ్మమూర్తి నందలాల్ తో మనవి చేసుకొన్నాడు.

నందలాల్ బోసు చిరునవ్వు నవ్వు కొన్నాడు. “బ్రహ్మమూర్తి, ఈమెను నీ ఆశ్రమానికి తీసుకు వెళ్ళవయ్యా” అన్నాడు.

#### 4

ఆనాటినుండీ పద్మప్రియ బ్రహ్మమూర్తికి శిష్యురాలయినది. పదిరోజులైన వెనుక వారిరువురూ శాంతినికేతనమునుండి బయలుదేరారు. కోదండరామయ్యగారు కొమరిత లేపాక్షి వెళ్ళి చిత్రలేఖనము నేర్చుకొన సంకల్పించినందుకు ఆయనకు ఇష్టమేనని ఉత్తరం వ్రాసినారు.

వారిరువురూ అజంతా వెళ్ళినారు. ఎల్లారా వెళ్ళినారు. ఒక్కొక్క క్షేత్రంలో పది, పదకొండురోజులు మకాం చేసేవారు. అతడు శిల్ప విద్యారహస్యాలన్నో ఆమెకు బోధించినాడు. ఆమెచే ఎప్పుడూ బొమ్మలు వేయిస్తూనే ఉన్నాడు.

క్షణక్షణమూ ఆతడన్న భక్తి ఆమెకు ఎక్కువై పోతున్నది. ఆమెను చూచిన ప్రధను క్షణంలోనే ఆతనికి ప్రేమ ఉదయించింది.

వారు వెన్ననగరంనుంచి మహాబలేశ్వరము వచ్చినారు. మహాబలేశ్వరంలో ఇద్దరూ శిల్పాలను చూచి స్కెచ్చిలు వేసుకుంటున్నారు. ఆ సమయంలో బ్రహ్మమూర్తి పద్మప్రియను చూచి “పద్మప్రియా, నీవు ఎవరినైనా పురుషునిగా ప్రేమించావా?” అని ప్రశ్నించాడు.

“కేదండి!”

“నేను నా ఆశయ దేవతకై యుగాలనుండి పెదుకుతున్నాను. ఆమెను నీలో చూచాను! నువ్వే నా ఆశయమూర్తివి. నీకోసం వేచి వేచి ఇంతవరకూ వివాహం చేసుకోలేదు. దివ్యశిల్పక్షేత్రమైన శాంతినికేతనంలో నాకు దర్శనమిచ్చావు.”

ఆమె సిగ్గుతో తలవంచుకుంది.

“నీకు ఆశయ పురుషుడు?”

“నా వెవరూలేరు!”

ఆమె జవాబులాతనికి ఆశ్చర్యం కలుగజేసాయి. ఆతడు మరల ఆమెతో ఏ ప్రస్తావనా తీసుకురాలేదు. ఆతని హృదయం గతులు తప్పి పోయింది.

శాంతినికేతనం నుండి బయలుదేరిన రెండు నెలలకు వారిరువురూ లేపాక్షి చేరుకున్నారు. ఆమె ఆతనికి దీక్షాపూర్ణ అయిన శిష్యురాలయింది. ఆలా వారిరువురి స్నేహము నానాటికి వృద్ధి అయింది.

1948 లో బ్రహ్మమూర్తి లేపాక్షి కళా విద్యాలయంలో బాలికా శాఖ నేర్పరచి, ఆ శాఖకు పద్మప్రియాదేవిని దేశికురాలిగా నియమించినాడు.

ఆమె ఆతనికి చేసే పరిచర్య వర్ణనాతీతము. వారిరువురి స్నేహమూ అనన్యము. అయినా వారిరువురూ ఈ రెండేళ్ళపైన ఎప్పుడూ కళా విషయాలు తక్క, రాజకీయాలు, సాంఘిక విషయాలు తక్క ప్రేమవిషయాలు మాట్లాడుకోలేదు.

పద్యప్రియ లోలోన కుళ్ళిపోయేది. ఆమె ఆతన్ని గాఢంగా ప్రేమించింది. కాని ఆమెకు ప్రేమ విషయాలు మాట్లాడడం సిగ్గు. యెన్నిసార్లు ఆమె ఆతని పాదాలపై వాలి “నువ్వు నా ఆతేశ్వరుడవు, నాకు దేవుడవు. నా ప్రభువువు! నా ఆత్మ, నా శక్తి, నా దేహము నీకు బావినలు, నన్ను ఏలుకో! నన్ను గాఢంగా కౌగలించుకో!” అని తన రహస్యం ఆతనికి విన్నవించాలనుకుంది.

ఆమె తన్ను ప్రేమించడం లేదనిన్నీ, ఆమె ఈలా దూరంగా తనకు ఆశయ దేవియై ఉండిన చాలనిన్నీ, ఈ జన్మకు ఇంతే ప్రాప్తమనిన్నీ ఆతడు నిశ్చయం చేసుకున్నాడు.

ఆమెతో అప్పుడప్పుడు తన ఆశయాలు, తాను సృష్టించదలచుకొన్న మహోత్తమ చిత్రలేఖనాలు, ఉత్తమ కావ్యాలు, ఆ కావ్యాలకు తానే అద్భుతమైన చిత్రాలు వేయదలచుకొన్నది. ఆతడామెకు తన హృదయమంతా తన కళలలో ప్రతిఫలిస్తుండగా చెప్పుకునేవాడు. తన ఆశయదేవికి ఉషాదేవి అని పేరుట. ఆమె నిత్యోదయ స్వరూపిని అట. ఆమె నిత్యారుణ దివ్యసౌందర్య రూపయట. ఆమె నిత్య కౌశికీనృత్య పరవశ అట. ఆమెను అజంతాలో అలంకారోన్ముఖియైన రాజకుమారి రూపంలో దర్శించాడట. ఆమెను అమరావతీ శిల్పంలో లీలా త్రిభంగీమూర్తియై హాస నృత్యాంచితాంచలాధరోష్టియైన యక్షిణీ రూపంలో ఆవిర్భావగా చేసుకున్నాడట. ఆమెను ఎల్లోరాలో ముప్పై నాల్గవ గుహలో శచీదేవీ విలాసిత లోలా దివ్యసుందరమూర్తిలో నన్ని హీతం చేసుకున్నాడట. పాలంపేట మందిరస్తంభ శిఖరాంచిత నృత్యబాలికామూర్తిలో ప్రసన్నను చేసుకున్నాడట. కాని జీవితంలో ఆమె తనకింకనూ అవినతను కాలంకయట.

అవ్యక్తకాకలీ గంభీర కంఠంతో ఆతడీ భావాలన్నీ ఉత్కంఠతో ఆమెకు చెప్పతూ ఉంటే ఆమెకు ఆ మాటలు తన్నుద్దేశించినవే అని తెలుసు. ఆమె ఆతని పవిత్ర హృదయం అలా దర్శిస్తూ లోలోన ఉప్పొంగిపోయేది. ఆ మాటలన్నీ వింటూ తన హృదయంలోని గాఢ ప్రణయావేశాన్ని తెర

మరుగునే దాచి, మోమున చూపుల్లో మాటలువిడిచి, స్నేహితురాలి సానుభూతి మాత్రమే కనబరుస్తూ ఉండేది.

ఇద్దరూ లోలోన పరితాపేదనలకు లోనయ్యేవారు. వారి ఆవేదనలన్నీ వారి చిత్రాలలో ప్రత్యక్షమయ్యేవి. సర్వసంగ పరిత్యాగియై, మహాభి నిష్కరుణుడై పోవు సిద్ధార్థ బోధిసత్వుని చిత్రం నలుబది దినాలు స్వాహార వర్జితమై మహాతపస్సు సల్పి, కామదేవుని మాయకులోబడని బుద్ధసీతోస్ము ఋడై అశ్వద్ధ ఛాయాధివసితనిష్ఠుడైన బోధిసత్వుని చిత్రమును. దివ్యభిక్షకుడై గడపకడా గడపకడా భిక్షమడుగు మహాశ్రమణక బుద్ధదేవుని చిత్రమును ఆతడు లిఖించినాడు. శ్రీకృష్ణుడే ఆతడు యోగేశ్వరేశ్వరునిగా ప్రత్యక్షము చేసినాడు. కపాలసాత్రా లంకరుడై సర్వవిశ్వాన్నీ భిక్షమడిగే పరమశివున్నాతడు చిత్రించినాడు. తపస్సుచేసే ధృవుడు, మహావేదాంతియై నడచిపోయే బాలుడైన శ్రీ శకుడు ఆతని తూలికా వైరాగ్య నృత్యంలో నుంచి ఉద్భవించారు. సత్వాప్రణయ భిక్షుటనమూర్తినిగా సూర్యుణ్ణి చిత్రించాడు.

దినదినము రాత్రికాలాలయందు తన విద్యార్థినీ, విద్యార్థి బృందానికి ప్రపంచ లలితకళా చరిత్ర ఉపన్యసించేవాడు. లలితకళలెందుకు అన్నప్రశ్నకు ప్రత్యుత్తరముగా మూడుగంట లుపన్యసించినాడు. కళాశయములేమిటి అన్న ప్రశ్నకు సమాధానముగా వారము రోజులు పరమ పవిత్ర గంభీరస్వరముతో సూక్తములు ప్రవచించినాడు.

ఆతడు పద్మప్రియను ప్రేమిస్తున్నట్లు విద్యార్థి లోకమంతయు గ్రహించినది. ఆమెహృదయము వాణీసుందరి అను బాలికకు తక్క ఇంకెవ్వరికి అర్థముకాలేదు.

## 5

వాణీసుందరి పద్మప్రియకు వలెనే బి. ఏ. పూర్తిచేసి చిత్రలేఖన, నాట్య సంగీత కళలు అభ్యసించేందుకు లేపాక్షి కళాశ్రమంలో 1948లో

చేరిన యువతి. ఆమె రాయలసీమ అనంతపుర పట్టణానికి. ఆమె వచ్చిన మరుక్షణము నుండి పద్మప్రియాదేవి అంటే ఎంతో గాఢమైనభక్తి కుదిరినది. మేలిమి బంగారు రంగు, తీర్చిదిద్దిన కనుముకు తీరు, స్వచ్ఛవేషా విలసిత సుందరాంగ ప్రపుల్లమైన రూపము. ఆ బాలిక పద్మప్రియకు అడుగులకు మడుగులొత్తేది. ఆ బాలిక ప్రేమించిన సహాధ్యాయుడైన యువకుడు దుర్మార్గుణ పూరితుడు, మాయాజీవి అని తెలిసి హృదయము విచ్ఛిన్నము కాగా లలితకళాభ్యసన యోగంలో తన గాఢ దుఃఖము మరిచిపోయేందుకు లేపాక్షి కళాశ్రమమునకు వచ్చి చేరింది.

లేపాక్షి కళాశ్రమము ఈనాడెంతో వృద్ధి పొందింది. ముప్పది ఇద్దరు విద్యార్థినులు, అరువది తొమ్మిండుగురు విద్యార్థులు అక్కడ లలితకళలను అభ్యసిస్తున్నారు. బ్రహ్మమూర్తి ఆశ్రమాన్ని రెండు భాగాలుగా విభజించినాడు. ఒక భాగం బాలికాశాఖ, ఒక భాగం బాలశాఖ. దైనందిన విద్యాభ్యాసంలో ఈ శాఖకు, ఆ శాఖకు ఏ విధమైన సంబంధములేదు. కులపతి బ్రహ్మమూర్తి ఏదైనా ఉత్తమ చిత్రలేఖనము ప్రారంభించినప్పుడు విద్యార్థి విద్యార్థిని లోకము, ఆచార్య ఆచార్యుణ్ణిలోకము వచ్చి ఆతని తూలికా నృత్య గతులు దర్శిస్తూ ఉండేవారు. బ్రహ్మమూర్తి ఉపన్యాసాలు సాధారణంగా రాత్రిళ్ళు ఇచ్చేవాడు. ఆ పాఠములు వినడానికి ఆశ్రమవాసులందరూ హాజరయ్యేవారు.

పద్మప్రియాదేవి తన జీవిత సర్వస్వముతో బ్రహ్మమూర్తిని ప్రేమిస్తున్నదని వాణీసుందరి వచ్చిన నెలరోజుల్లోనే గ్రహించకలిగింది. దైర్యము లేక రసాభాస స్వరూపమైన మూర్ఖపు సిగ్గుతో తన ఆత్మ ప్రణయ విక్షేపాన్ని పద్మప్రియాదేవి తానే కూలదోసుకుంటున్నదని వాణీసుందరి గ్రహించింది. ఆమెకు జరిగిన ప్రేమ పరాభవం, ఆమె జీవితాన్ని దగ్ధము చేసిన ప్రణయ దావానలం, ఆమెను మహానూక్యగ్రహణ శక్తియుతగా ఒనర్చాయి. ఆమెకు ఒక విధంగా ఉత్తమమైన ఉడుకు మోతుతనము పద్మప్రియ అంటే కలిగింది. సంపూర్ణ కళావతారమూర్తి ఒక మహాపురుషుడు తన ప్రేమ సర్వస్వము

ఆమెకు నివేదిస్తున్నాడన్న భావము ఆమెకు ఆ ఉడుకుబోతు తనానికి కారణమైంది. మహాభక్తితో ప్రణయభిక్షను అంజలి పట్టిన తనకు ప్రేమ విషము లభించింది.

వాణీసుందరికి పద్మప్రియాదేవి అంటే ప్రేమతో ఎంత భక్తి, అను రాగం కలిగిందో అంత క్రోధము ఆవహించినది. ఆ క్రోధముతో తన దేశికురాలైన పద్మప్రియాదేవిని అనేక రీతులుగా బాధలు పెట్టడానికి సంకల్పించుకొన్నది.

వాణీసుందరికి భారతీయ సంప్రదాయ మహోత్తమ స్థితి తెలుసును. ఆ సంప్రదాయమంటే భక్తి కలిగింది. నమ్మకమూ కుదిరింది. అయినా కావాలని వసిన పాశ్చాత్య సంప్రదాయాలను అనుకరిస్తూ చిత్రాలు తిఖించేది. అతి వాస్తవికత, అతి వ్యంగిణీరూపిత, అతి ప్రాథమికత వాదాల సంప్రదాయంగా ఆమె బొమ్మలు సృష్టిస్తూ ఉండేది. రాజకీయంగా పనికిరాని చిత్రాలు పనికిరావనేని. గాఢ బాధాపూరిత బీదస్థితిలో మగ్గిపోయే కోటికోటి జనాలకు ఉత్తమస్థితిని కొనివచ్చే మార్గాలను నిర్మించడానికి నాయకులకు దారిచూపే చిత్రాలను చిత్రించని కళ శుష్కకళ అని వాదించేది.

వాణీసుందరిని పద్మప్రియ అమితంగా ప్రేమించింది. అందుకని వాణీసుందరి మూర్ఖత్వానికి ఆమె ఎంతో బాధపడేది. వాణీసుందరితో పద్మప్రియ ఎంతో శాంతంగా వాదించేది. వేలుకుని నిద్ర నటించే వారిని ఎవ్వరూ లేపలేరు. తెలిసివుండి మూర్ఖవాదన వాదించేవారిని యెవ్వరు ఒప్పించలేరు.

## 6

బ్రహ్మమూర్తికి ప్రధమ శిష్యుడున్నూ, చిన్నతనాన్నుంచి అలంకార శాస్త్రము, వ్యాకరణము పండితుల కడ చదువుకొన్నవాడును, స్కూలు పైనలు పరీక్ష ప్యాసయి సాహిత్యరత్న పరీక్షలో విజయమొందినవాడును, అన్ని కళలలోను తన గురువుకు వెనువెంట నున్నవాడని అనిపించుకున్న

వాడును అయిన అహోబల నరశింహారావు బ్రహ్మమూర్తికి గాఢ స్నేహితుడు, శిష్యుడు. బ్రహ్మమూర్తి పాదాలు కడిగి నెత్తిని చల్లకునే భక్తి ఆతనిది.

అహోబల నరశింహారావు గురువుగారితోపాటు వివాహం చేసుకోవని పట్టుదల పట్టినాడు. గురువుగారి హృదయం ఆతనికి పూరిగా అవగాహన అయింది. కాబట్టే బ్రహ్మమూర్తి తన ఆవేదనలని ఆతనితో చెప్పి దుఃఖించే వాడు. బ్రహ్మమూర్తిని ఆతడు నాన్నగారూ అని పిలిచేవాడు. ఆతడు చామనచాయ మనిషి. చాలా బలంగా ఉంటాడు.

బ్రహ్మమూర్తి శిష్యులందరికీ అపరిమితానందము, భక్తి. అందరినీ మించినవాడు అహోబల నరశింహారావు. వారందరికీ పద్మప్రియాదేవి యన్న విపరీతమైన భక్తి.

ప్రథమంలో ప్రతి శిష్యుడూ ఉషాదేవి చిత్రం లిఖించాలి. కొంద రామె నృత్యం చేస్తున్నట్లు, కొందరామె పద్మాసనస్థయై ప్రత్యక్షమైనట్లు, మరికొందరామె చతుర్థానురాశ్వములు పూనించిన దివ్యకమల చక్రాలు కలిగిన రథముపై అధివసించి నిరాలంబ మార్గాన్ని ప్రయాణిస్తున్నట్లు ఈలా వివిధ రూపాలతో ఆ దేవిని చిత్రించేవారు.

1949 నవంబరు నెల 5వ తారీఖున బ్రహ్మమూర్తి పద్మప్రియా దేవిని కలుసుకొన్నప్పుడు “మీకు ఆశయ పురుషు డెవ్వరూలేడా” యని ప్రశ్నించాడు.

“మీరు నాకు ఆశయ స్త్రీ పురుషత్వాలంటే ఏమిటో చాలా చెప్పారు కాని, ఆ భావం నాకేమీ అర్థం కావటంలేదండీ.”

“అయితే నేను నీ కెవ్వరను?”

“మీరు నాకు ఆశయ గురువులు!”

“నువ్వు నాకు అనేక రకాలుగా చాకిరీ చేస్తావు. నాకు జ్వరము వచ్చి నప్పుడు వచ్చి పాదసంవాహనము కూడా చేస్తావు. నేను నిన్ను దగ్గరగా తీసుకుంటే నా పక్క వదిలిపోతావు. నేను నీ కనులు స్పృశించాను.

నీ పెదవులు నా హస్తాంగుళియాంచనాలతో చుంబించినాను. నా పెదవులతో నీ ఫాలము, నీ ముర్దము ఎన్నిసార్లొ చ్చుటికినాను. నీ ఒడిలో నా తల వుంచి ఎన్నిసార్లొ ఖాదతో రోదించినాను. ఆ సమయాల నా తలపైన వీ చేతులు అనురాగంతో వాలిపోయినవి. నువ్వు ఈ విధంగా పురుషుడ నైన నన్ను ఏలా స్పృశించకలిగావు? దేవీ! నీ హృదయంలో దయ లేదా?”

“మీరు నాకు గురువుగారు కనుక మీకు సేవ చేసినాను. ఆ సేవలో స్పృశించినాను.”

“అంతేనా?”

“ఏమో నాకు తెలియదు గురువుగారూ.”

పట్టలేక ఇన్ని సంవత్సరాలు పూరుకొని ఈనాడు ఈ విధంగా కర్కశంగా ప్రత్యుత్తరాలిచ్చిన తన ఆశయమూర్తి మాటల కాతని హృదయము ప్రజాఘాత పర్వతంలా కూలిపోయింది. ఆతడు వినవిన ఆమె యింటిలోనుండి పైకిపోయి, నడచి నడచి ఆశ్రమంకో పురుష భాగంలో ఉన్న తన యింటిలోనికి వెళ్ళి, తూలి క్రిందపడిపోయినాడు. ఈ విషయం వాణీసుందరి, నరసింహారావు గ్రహించి పరువు పరువున గురువుగారికడ చేరుకున్నారు. అది ఆనాటి రాత్రి. రాత్రి ఎనిమిదైన వెనుక స్త్రీ భాగంలోంచి పురుషుడుకొని, పురుష భాగంలోనికి స్త్రీ గాని వచ్చుటకు వీలులేదు. ఈ రెండిటికి పెద్ద గోడ అడ్డం. మూడు గుమ్మాలు ఉన్నాయి. రెండు ఎప్పుడూ తాళంవేసి ఉంటాయి. మధ్య గుమ్మంలో రాత్రి ఎనిమిదైన వెనుక తాళం వేస్తారు. ఆనాడు తాళం వేయడానికి వాణీసుందరి ఆశ్రమ కులపతి వెళ్ళినాడుకదా అని వచ్చినది.

ఆ ద్వారానికి దగ్గరగా ఉన్న కులపతి, పర్ణశాలవైపు నరసింహారావు పరుగెత్తుకొని వైశ్యం చూసి, తానూ తాళం వేయుట మాని కులపతి ఇంటికి తొందరగా వెళ్ళింది. అచ్చట కులపతి హాలులో తివాసీపై కూలబడి ఉండటమూ, నరసింహారావు గురువుగారితో ఏవేవో మాటలు చెప్పుతూ నుదురునకు చన్నీళ్ళు కొడుతూ ఉండటమూ చూసింది.

వాణీసుందరి వెంటనే “నరసింహారావుగారూ, మీరు వెళ్ళి వెంటనే డాక్టరుగారిని తీసుకురండి. నేను గురువుగారి దగ్గర ఉంటాను” అని అంటూ లోనికి వచ్చింది. నరసింహారావు “సరే”నని ఆశ్రమ వైద్యుని పిలచుకొని రావడానికి పరుగిడిపోయినాడు.

వాణీ గురువుగారు మూలుగుతూ ఉండటము చూచి “నాన్నగారూ! ఏలా ఉందండి?” అని ప్రశ్నించింది, వాణీ మాటలు వినగానే కులపతి బ్రహ్మమూర్తి లేచి కూర్చున్నాడు. “నాకు ఏదో తలతిరిగినది తల్లీ! ఇప్పుడు బాగానే ఉందిలే! నువ్వెప్పుడు వచ్చావు. నరసింహం నిన్ను పిలిచినాడా?” అని అంటూ ఆమె భుజంపై చేయివేసి, నెమ్మదిగా లేచి అక్కడేఉన్న ఆసనంపై చతికిలబడినాడు. వాణీసుందరి తన గురువు తల తన హృదయానికి అనుకొని ఆయన మోమూ, భుజములూ హస్తాలంతో నిమురుతూ, “నాన్నగారూ! మీరు అవతారమూర్తులు. మీరు మా పిన్నిగారిని ఇంత ప్రేమిస్తున్నారు. అంతా నేను గ్రహించాను. ఆమె హృదయం నవనీతం. శ్రీకృష్ణుని రాథ ప్రేమించినట్లు, రామచంద్రుని సీతమ్మ ప్రేమించినట్లు ఆమె మిమ్ము ప్రేమిస్తున్నది. కాని ఏకారణం చేతనో తాను ప్రేమ విషయంలో ఇంత మూకత్వం దాల్చినది” అని అవ్యక్త ధ్వనులతో ఆ బాలిక బ్రహ్మమూర్తి చెవిలో చెప్పింది.

ఇంతలో ఆశ్రమ డాక్టరుగారూ, నరసింహారావు అచ్చటికి చక్కా వచ్చినారు. డాక్టరుగారు కులపతి హస్తనాడీ, హృదయము పరిశీలించి ఏమీ జబ్బులేదనీ, ఎలాగో నరాలు ఒక నిమేషంసాటు తారుమారై తల తిరిగి ఉండవచ్చుననీ తెలిపి, కొంచెం ట్రొమెయిడ్ ఇస్తానని వెళ్ళిపోయినారు. ఆయనతో నరసింహారావు వెళ్ళినాడు.

“మీరు వస్తుంది. నువ్వు వెళ్ళు తల్లీ!” అని వాణితో బ్రహ్మమూర్తి అన్నాడు.

“కాదు గురువుగారూ! ఈరాత్రి నేను ఇక్కడే మకాం!”

“ఆశ్రమ విధులు ఒప్పుకోవు తల్లీ!”

“ఎవరికై నా జబ్బువేస్తే పరివర్య చేయకానికి బాలికలు రావచ్చునన్న ధర్మంకూడా ఉందిగా!”

“అలా వైద్యాలయంలో మాత్రమే! పైగా నాకేమీ జబ్బులేదు. నా ఆరోగ్యం ఇంతవరకూ చెడలేదు. ఇక ముందూ చెడదు. మన కళా సంప్రదాయం మృత్యుంజయ స్వరూపం. భక్తితో మన సంప్రదాయం అనుసరించే వ్యక్తి మృత్యుంజయుడే!”

“అయితే మన సంప్రదాయం మతధర్మం కాకానా?”

“అవును తల్లీ! మతం అంటే బొట్టు, కట్టూ, ఆవారాలూ అనుకున్నావా? ఆత్మా, పరమాత్మా దివ్యజ్ఞాన స్వరూపమైనదే మతం. కులాలు మతం కావు.”

“మానవుని సంపూర్ణజీవితం మతభాగమే అనిలేదు. మీలొక్క ఉపన్యాసంలో ఉపదేశించారు కాదా నాన్నగారూ?”

“అవును. దివ్యధర్మాలకు శృతిగా మానవుని నిత్యజీవితం నడవాలి, అని నా ఉద్దేశంకదా, అదేగా నేను విపులంచేసి చెప్పాను.”

“అవునండీ!”

నరసింహారావు మందు పట్టుకు వచ్చినాడు.

ఆ మందు ఆ అలమారులో ఉంచమని చెప్పి బ్రహ్మమూర్తి వాణి సుందరిని వెళ్ళమని ఆజ్ఞ ఇచ్చి “నరసింహా! అమ్మాయిని ద్వారంవరకూ దిగ విడిచి రా!” అని నరసింహారావును ఆదేశించారు.

నరసింహారావు ప్రవుల్లమైన మోముతో ఆ బాలికను అనుసరించాడు.

## 7

నరసింహారావు వాణిసుందరిని గాఢంగా ప్రేమించాడు. వాణి ఆతన్ని ప్రేమించింది. ఆశ్రమంవారు వెంగుళూరులో, అనంతపురంలో, బళ్ళారిలో, మదరాసులో ధనసేకరణ నిమిత్తం సలిపిన నాట్య, నాటక ప్రదర్శనాలలో ఇద్దరూ కలిసి నాయికా నాయకుల వేషాలు వేసేవారు.

అతడు కృష్ణుడు, ఆమె రాధ. అతడు శివుడు, ఆమె పార్వతి. అతడు వేటకాడు, ఆమె బేటకత్తె. ఋద్ధనాటకంలో మాత్రం వాణి యశోధర వేషం వేసేది ఋద్ధుడు కులసతి బ్రహ్మమూర్తి.

నాట్య కార్యక్రమంలో బ్రహ్మమూర్తి ఆనందతాండవ స్వరూపిణైన శివునిగా అవతరించి అద్భుతముగా నాట్యము చేసేవాడు. ఆ నాట్య కార్యక్రమంలో మాత్రం పద్మప్రియ పార్వతి వేషం వేసేది. ఊర్వశీగాథ నాటకంలోను పద్మప్రియాదేవి ఊర్వశి వేషంవేసేది. అప్పుడామె ప్రదర్శించేనాట్యం ఆనన్యమని లోకమంతా ప్రశంసించేది. తక్కిన నాట్యకార్యక్రమంలో ఆమె పాలుపుచ్చుకోకుండా వీణ వాయిచేది.

ఈ ప్రదర్శనాలవల్ల ఏడాదికి ఆన్నివిధాలైన ఖర్చులు పోను ఐదారు వేల రూపాయల రాబడి వచ్చేది. నీకమొత్తంగా వచ్చిన చందాల డబ్బు ఇరవై ఐదువేల రూపాయలు బ్రహ్మమూర్తి మూలధనంగాఉంచి ప్రభుత్వపు ఋణపత్రాలు కొన్నాడు. కొందరు పెద్దలు తమ పేరను, తమకు వచ్చిన ఇతరుల పేరను భవనాలు అవి కట్టించి ఇచ్చేవారు.

వాణీసుందరి, నరసింహరావు నెమ్మదిగా నడిచి వెడుతూ ఆశ్రమపు రెండు భాగాలను కలిపే ఆ దార్వం దగ్గర ఆగినారు.

“వాణీ! ఇప్పటికైనా పురుషులంటే కోపం నీకు పోలేదా!” అని నరసింహారావు వాణీసుందరిని ప్రశ్నించినాడు.

“లేదండీ అహోబలంగారూ, పురుషులంటే నాకే మాత్రం నమ్మకం లేదు. ఎవరో గాంధీజీవంటి, బ్రహ్మమూర్తిగారినంటి వారు తక్క పురుషులలో మంచివారెవరున్నారండీ?”

“నేను బ్రహ్మమూర్తిగారి శిష్యుణ్ణి కాదా?”

“ఇప్పుడనేకమంది కాంగ్రెసువాదులు గాంధీగారి శిష్యులు కాదా? ఆ శిష్యులుచేసే దురన్యాయాలు, అక్రమాలు లోకమంతా వాసనెత్తి పోవటం లేదా?”

“అలాంటి వాళ్ళలోనే నన్ను జమచేర్చావు. నీపాదాలుకడ వాలి నా

గురువుకు, నా గురువుగారి ఆశయదేవి పద్మప్రియాదేవిగారికి తక్క ఇంకె వ్వరికి నమస్కరించనన్న గర్వంకల నేను నిన్ను పూజిస్తున్నాను. నువ్వు నా ఆశయ దేవతవు. నీవు నాజోత్సవు. నేను జోత్సా పతివి. ఏనాటికైనా నీవు నేను, నేను నీవు. అలా దంపతులం కావినాడు కాని, నీవు ఇతరులని ప్రేమించిననాడు కాని, వివాహము చేసుకొన్ననాడు కాని, నేను సన్యాసమున్నా పుచ్చుకుంటాను, లేక ప్రాణమైనా విశ్వాసానికి సమర్పిస్తాను.”

“అయితే ఇప్పుడే సన్యాసం పుచ్చుకోండి.”

“అంటే నీవు నన్ను ప్రేమించటం లేదన్నమాట.”

“అలాగే అనుకోండి.”

నరసింహారావు మ్రాన్పడిపోయినాడు. ఆ గ్రుడ్డి వెన్నెల్లో ఆతని కన్నులనీరు గిర్రున తిరగడం ఆమె పరికించింది. ఆతడు తన గుండెను గట్టిగా నొక్కుకుంటూ తల వంచుకొని ఆ అర్ధచంద్రుని వెన్నెల్లో తూలి పోయే నడకతో వెనక్కు నడిచి పోసాగినాడు.

వాణి చిరునవ్వుతో ఆతడు పదిగజాలు దూరం వెళ్ళేవరకూ ఆతన్ని పరికిస్తూ నించుంది.

ఆతడలా తూలిపోతూ నడచిపోతూనే ఉన్నాడు.

అప్పుడామె కళకళ నవ్వుతూ నరసింహారావు కడకు వరుగెత్తుకొని పోయి ఆతన్ని వెనుకనుంచి తన రెండుచేతులా చుట్టివేసి, గట్టిగా హృదయా వికి హత్తుకొన్నది.

“మీరు నా ప్రభువులు. మిమ్మల్ని చూచిన మొదటి క్షణంనుంచి నా సర్వస్వమూ మీ పాదాలకడ అర్పించాను. అయినా దెబ్బతిని ఉన్న దానను. మనుష్యులందరూనే అసహ్యం వేసింది. పురుషుల మాటటుంచండి. నా హృదయాన్నే నిరసించాను. అది నీరసమని నన్ను నేను తిట్టుకొన్నాను. ఆడది ఒట్టి జావకడి అని నన్నే నేను ద్వేషించుకొన్నాను. కాని, రాను రాను కాలం జరిగి పోనుపోను, ఇది నిజమైన ప్రేమ, అనాటిది ఒట్టి ఉళక్కి అని తెలుసు కొన్నాను. మీరు నన్ను చూసిన మొదటి క్షణం నుంచి నుంచి నన్ను ప్రేమి

స్తున్నారని తెలుసు. అయినా మీరు మాత్రం ఎలాంటివారో నాకెలా తెలుస్తుంది? ఇన్ని నెలలు మిమ్మల్ని జాగ్రత్తగా గమనిస్తున్నాను. మీరు నా పరీక్షలన్నిటిలోను విజయం పొందారు. ఈ రోజు అఖి పరీక్ష!”

అతడు నెమ్మదిగా ఆమెవైపు తిరిగినాడు. అతని మోము అతని మందాకినీ నదిలోని దివ్య సువర్ణ పద్మంలా వికసించి పోయింది. మాటలు రాని పరమోద్రేకంతో అత డామెను గాఢంగా కౌగలించుకొన్నాడు.

ఆమె కడ మోకరించినాడు; మోకరించి వంగి ఆమె పాదాలు దీర్ఘముగా చుంబించినాడు. ఆమె అతనిపై వ్రాలి రెండు చేతులూ పట్టి పైకి లేపనెత్తించి. ఇరువురూ ఆ వెన్నెల్లో నిల్చున్నారు.

“ఈ క్షణమే పోయి గురువుగారికి ఈ పవిత్ర విషయం నివేదిద్దాం. ప్రాణేశ్వరీ?” అన్నాడతడు.

ఇరువురూ ఒకరి చేయి ఒకరు పట్టుకొని కులపతి పర్ణశాల వైపు నడచినారు.

“ప్రాణేశ్వరీ, యుగాలనుండి నీ కొరకై ఎదురు చూచాను. ఈనాటికి నీకు కరుణ కలిగింది. నీవల్ల నేను పెద్ద చదువులు చదువలేదు. నన్ను నీవెలా ప్రేమించకలిగావో అర్థం కావటంలేదు. నా ఈ పవిత్రమైన అదృష్టాన్ని నమ్మలేకుండా ఉన్నాను.”

‘ఓ వెత్రి బాలయ్యగారూ! మీరు గడుసువారనుకున్నాను. ఇంత అమాయకులని నేను గ్రహించలేదు. మీ విద్యముందు, మీ ప్రతిభముందు నా చదువేపాటిది? సంద్యేపాటిది! మీ శక్తిలో శతాంశము నా దగ్గర ఉంటే నేను జగద్విఖ్యాతిగడించి ఉండును ఇదినా అధ్యష్టం. మిమ్మల్ని మీరు తక్కువ పర్చుకోవడం మానేయండి. ఇక్కడనుంచి మీ యింటికి, మీకూ నేను అధికారిని. నా అజ్ఞ పరిపాలించకపోతే మీకు విధించబడే శిక్షలు మీరు ఊహించుకోనైనా లేరు. జాగ్రత్త ఇద్దరూ కలకల నవ్వుకున్నారు.

వారిరువురూ కలసి పర్ణశాలలోనికి భయపడుతూ వెళ్ళినారు. కులపతి

బ్రహ్మమూర్తి తాను విన్యసించిన గౌరీతాంశవ మూర్తికడ పవ్వాసనాసీనుడై ప్రార్థన చేసికొంటున్నాడు. నెమ్మదిగా ఆ మందిరం గుమ్మం దగ్గరే వారిరువురూ నిలబడినారు.

వీరిరువురూ వచ్చినదీ, వచ్చిన విషయము బ్రహ్మమూర్తి గ్రహించి నట్లు “ఇద్దరూ వచ్చి నా చెరో ప్రక్కనా కూర్చోండి, కుడిప్రక్కన నా కోడలు, ఎడమ ప్రక్కనా కుమారుడు” అన్నాడు అయిన. వారు ముగ్గురూ కలిసి సృష్టి స్వరూప మూర్తి అభయ ముద్రాధరుడు, వరద ముద్రాంచిత వామహస్తుడు. అష్టభుజుడు, ఆకాశ చారయుక్త దక్షిణసామదూ, భౌమ్య చారయుక్త వామపాదుడు, పరశు, డమరుక అగ్నిధరుడు, వ్యోమజరారుూటి సర్వకాలంకృతుడు. వాఘ్రూజినధారి, ఆ శంకర తాండవమూర్తిని వారు మువ్వూరూ ప్రార్థించినారు.

## 8

వారం రోజుల్లో బ్రహ్మమూర్తి హిమాలయాలకు వెళ్ళిపోయినాడు. నరసింహారావు, వాణీసుందరి నిజం దాచకుండా తమ ఉద్దేశ్యము బ్రహ్మమూర్తికి నివేదించుకున్నారు. తమ దేశికుడు పద్మప్రియాదేవిని ప్రేమిస్తున్నట్లు తమకు తెలుసునట. ఆమె అంత పవిత్రంగాను అతనిని ప్రేమిస్తున్నట్లును తెలుసునట. వారిరువురి పవిత్ర కళ్యాణ మహోత్సవం అయ్యే వరకు తాము వివాహం చేసుకోరట.

బ్రహ్మమూర్తి ఏంచేయకలడు? వారిద్దరికి తన ఆశీర్వాచనము మాత్రము అనుగ్రహించినాడు. తాను తన కర్తవ్యాన్ని, తన భవిష్యత్తును తెలుసుకొనడానికి హిమాలయములకు వెడుతానన్నాడు. ఆ చలికాలంలో తానెంతవరకు హిమాలయక్షేత్రం దర్శించకలడో అంతవరకు వెళ్ళివస్తానని వారిరువురుతో ఆతడు తనరహస్యముస్పష్టముగా చెప్పినాడు. తక్కిన ఆశ్రమవాసులందరితో జాగ్రత్తగా ఉండమని తాను కొద్దివారాలలో తిరిగివస్తానని కళావిషయమైన ఒక సత్యం అన్వేషించడానికి తాను హిమాలయములకు వెడలుచున్నాడని చెప్పి అతను ప్రయాణమైనాడు.

అతడు ఇందువురం వచ్చి రైలు ఎక్కబోయేముందు పద్మప్రియను ఒంటిగా పర్ణశాలలో కలుసుకున్నాడు.

“పద్మప్రియా! నేను హిమాలయాలకు వెడుతున్నాను. నాపై నీకు ప్రేమలేదని నిర్ధారణచేసి చెప్పినావు. నీ పైన నా ప్రేమ నా సర్వస్వము, నా శక్తి, నారక్తి, నాముక్తి, అదే నాకళ. నీవు ఎదురీయని ఈ ప్రేమను జయించి మహాయోగినై తిరిగివస్తాను, ఓడిపోతానా తిరిగిరాను. నువ్వు నా బిడ్డలు, నరసింహం, వాణీ సుందరి ఈ ఆశ్రమం నిర్వహించండి. ప్రథమ శిష్యురాలైన నీకు ఇదే నాతుది ఆదేశము.” అస్పష్ట వాక్యాలతో మనవిచేసి నాడు. ఆమెకు కళ్ళనీళ్ళు తిరిగినవి. గజగజ వణికిపోయింది.

గద్గదస్వరంతో వినీవినబడనట్లు “మీరునన్ను ప్రేమించటానికి నా అభ్యంతరం లేదు. ఈలాగే ఈ మన పవిత్ర స్నేహంలో ఈ ఆశ్రమం మన యిద్దరం ఎందుకు నడపకూడదు?” అని ఆమె తలవాల్చుకొని కన్నులనీరు జలజలరాలిపోతూండగా పలికినది.

“అది అసంభవము పద్మా! ఉత్తమ సంగీతము త్రిస్తాయీ మూర్తి త్వము. ఉత్తమ ప్రేమ త్రిగుణాత్మకము. భౌతిక మానసిక ఆత్మీకరము. నేను ఈ త్రివిధంగా నిన్ను ప్రేమిస్తూ, వాంచిస్తూ నీవు ఏవిధంగానూ ఆ మూడు స్థాయిలకు శ్రుతి కలపకుండా వట్టి స్నేహంగా ఉంటూ ఉంటే నా కళాపూజ నిర్వహించలేను. కాబట్టి మనం విడిపోవడమే ఉత్తమం.”

“అయితే నన్ను వెళ్ళిపోమ్మంటారా? ఈ ఆశ్రమం మీ బిడ్డ. నేను మీ ఎదుట లేకపోతే ఈ ఆశ్రమం నిర్వహించటానికి అభ్యంతరం లేదు. మీ బిడ్డనుంచి మిమ్ము ఎలా వేరుచేయగలను? నేను వెళ్ళిపోతాను ఉండండి.”

ఆమె రోదిస్తూ కూలబడిపోయింది.

“ఓసి వెత్రి పద్మా! నువ్వాశ్రమంలో ఉండడం నా పూజకు ప్రధానం కాదు. నువ్వు నాలో అయమైపోవడమే నా పూజ దివ్యరసానంద స్వరూప మౌతుంది. అయినా నీ సలహా గమనిస్తాను. ఏమైనా నేను తిరిగివస్తాను.

నువ్వు ఆశ్రమం వదిలి వెళ్ళిపోకు. అలా నీవు వెళ్ళిపోతే నాస్రాణం నన్ను వీడిపోవడం నిశ్చయం.”

“మీరు వెళ్ళకండి. మీ కోసం నేను ఏమిచేయమన్నా చేయడానికి సిద్ధంగా ఉన్నాను.

“అది పనికిరాదు పద్మా! నా అవస్థకు నీవు నన్ను కరుణించి ఆత్మ బలిదానం చేయడం నాకిష్టంలేదు. నేను తప్పక తిరిగి వస్తాను. మన జీవితం ఇలాగే గడుపుదాం.”

ఆ సాయంకాలం అతడు ప్రమాణమై వెళ్ళిపోయినాడు.

\* \* \*

ఇప్పుడు డిశంబరు నెల జరుగుతున్నది. వాణి రైతుకూలీ చిత్రం ప్రారంభించింది. ఆ చిత్రం స్థాయి భావం పొందలేదని పద్మప్రియ వాదన. వాణికి పద్మప్రియ అంటే చాలా కోపంగా ఉన్నది. తన చిత్రం ఉత్తమకళా రూపం కాదని ఆమెకు తెలుసు. అయినా కావాలని ఆ విషయమే చిత్రించ సాగింది. ఆమె ఉద్దేశ్యము నరసింహారావు గ్రహించాడు.

“వాణీ! నువ్వు చేసేపని చాలా తప్పు సుమా, వేళాకోళానికైనా స్థాయి రహిత చిత్రాలను చిత్రకారుడు విన్యసించకూడదు. నీవు రచించేది వట్టి ప్రచార చిత్రం. ప్రచార చిత్రాలయందు నమ్మకమున్న వాళ్ళు అలాటి చిత్రాలనే రచించుకోవచ్చు. మన సంప్రదాయం అదికాదుగా? అలాంటప్పుడు దేశికురాలిపై కోపంతో ఈ చిత్రం రచించటం అన్యాయం సుమా.”

“ఏమండోయ్ ఓబలయ్యగారూ! నా ఆజ్ఞలను పరిపాలిస్తామన్నారు, మరిచిపోకండి.”

“వివాహ మహోత్సవం కాకుండానే అధికారం చెలాయిస్తా వేమిటి!”

“ఇదివరకే మనస్సులు, ఆత్మలు కలిశాయి. ఇరక దేహాలు మాత్రం

కలియాలి. అంచేత నాకు నగం అధికారం వచ్చింది. నగం తలుపు తెరవడం నగం తలుపు మూయడం.”

ఆతడు నవ్వుకుంటూ వెళ్ళిపోయినాడు.

పద్మప్రియకి తన గురువు వెళ్ళిననుండి పడేబాధ వర్ణనాతీతం. ఆమె అతనిని సంపూర్ణంగా ప్రేమిస్తున్నదని ఆమెకు మొదటినుంచి తెలుసు. శాంతి నికేతనంలో నందలాల్ గారి ఎదుట ఆతడు దివ్యమూర్తియై ప్రత్యక్షమై నప్పుడు ఆతడే తన ప్రాణప్రియుడు; ఆతడే తన భగవంతుడు అని ఆమె గ్రహించింది. కాని ఆ బావంనుంచి ఆమె భయపడి పారిపోయింది. అందుకు కారణం ఆమెకు తీరనిసిగ్గు.

కాని సిగ్గుచేత తన గురువుగారితో నేను మిమ్ముల్ని ప్రేమిస్తున్నాను అని చెప్పలేదు. అది తన కర్మము. ఎంతో మహా ప్రయత్నం చేసింది. వ్యగ్రంగానన్నా ఆవిషయం అతనికి మనవిచేద్దామన్నా కాని లాభం లేక పోయింది. ఆయనంత శక్తివంతుడే తన హృదయం ఎందుకు గ్రహించలేక పోతున్నాడు. అలా గ్రహించి ధైర్యంచేసి తన్ను గాఢంగా ఆయన హృదయానికి అదుముకొని, తన్ను కనికరించివేసి తనను సర్వార్పణ చేయమన్నా చేసేదే. ఈ పెనుభూతమైన సిగ్గు తన్నిలా ఆవహించిందే. ఈ రాక్షసినుండి విముక్తే దొరకదా? తన జన్మా, తన దేశీకుని జన్మా ఈలా బాధాపూరితమై పరీమళ రహితమై కృశించి కృశించి కూలిపోవలసినదేనా ?

## 9

వాణీసుందరి తన రైతుకూలీ చిత్రానికివర్ణవేఖలు విన్యసించడంముగించింది. అప్పుడా చిత్రాన్ని తీసి నీళ్ళలో పూర్తిగా తడిపి నానవేసి ఆ కాగితం కొలతకు సరిపోయే దళసరి అద్దం తడిపి ఆ చిత్రాన్ని నీళ్ళతో అంటించింది. కాగితానికి అద్దానికి మధ్య గాలిబుడగలు లేకుండా చూసుకొంది. పై భాగం ఆరిపోగానే తాననుకొన్న రంగులు పూయడం ప్రారంభించింది. అలాగువేస్తే రంగులు ఎంతో బాగా వస్తాయి.

ఆమె ఆ చిత్రం రచించే చిత్రశాల కళాశ్రమ బాలికా భాగంలో బాలికలు చిత్రవిద్య నేర్చుకొనే మందిరం. ఆ మందిరమున్నది పొడుగాటి డాబా మేడ. మందిరానికి రెండువైపులు వరండాలు ఉన్నవి. ఆ శాలలో ఒక్కొక్క బాలిక ఒక్కొక్క విశాలమైన కిటికీకడ ఎడమవైపునుండి వెల్తురు వచ్చేటట్లు కూచుంటుంది. కూచునేందుకు చిత్రాసనాలు, ఆసనాలకి ముందు వాలివున్న చిత్రలేఖనపు బల్లలున్నవి. ఆ శాలలో అలాంటి బల్లలు ఇరవై నాలుగైతే. ఎడమవైపు పన్నెండు, కుడివైపు పన్నెండు. ప్రతిబల్లకు కుడివైపున నీళ్ళతో పెద్ద గిన్నెలుంటాయి. ఆ గిన్నెకు ప్రక్కన రంగుల పెట్టెలు, కుంచెలు, రబ్బరుముక్కలు, పెన్సిల్స్ ఉంచుకొనే చిన్నబల్లలూ ఉన్నాయి. ఆ మందిరానికి ఈవల ఆవల ఒక అరడుగుఎత్తు బల్లలున్నవి. ఆ వేదికలపైన చిత్రలేఖనపు బల్లలు, చిత్రాసనాలు అమరించబడి ఉంటాయి. ఇరువురు చిత్రకళోపాధ్యాయులు ఆ వేదికలపై కూర్చుండి వారి చిత్రములు వేసుకుందురు. పద్మప్రియ ప్రథమ చిత్రకళోపాధ్యాయుని; రెండవ ఆమె వాణీసుందరి.

తలుపులు రెండూ మందిరానికి ఈవల ఆవల ఉన్నాయి. ఒకటి బైటకు పోయే దారి. రెండవది ఈవలావలయున్న కటకటాల గుండా చిన్న వరండా గుండా చిత్ర ప్రదర్శనశాలకు పోయేదారి. చిత్రశాలలోను, చిత్ర ప్రదర్శన శాలలోను అనేక ఉత్తమ చిత్రాలు ప్రదర్శింపబడి ఉన్నవి. ప్రదర్శన శాల వంటి కళాగ్రంథాలయమున్నది. ప్రదర్శనశాల, కళాగ్రంథాలయము ఆశ్రమం రెండు భాగాలకు మధ్యగా ఉన్నాయి. ఇటు స్త్రీల చిత్రశాల స్త్రీల భాగం లోను, పురుషుల చిత్రశాల పురుషుల భాగంలోను ఉన్నాయి. గ్రంథాలయమునంటి అటూ ఇటూ ఒకటి బాలికలు, రెండవది బాలురు పుస్తకాలు చదువు కొనే పఠనశాల లున్నవి.

వాణీసుందరి చిత్రానికి రంగులువేస్తూ ఉండగా పద్మప్రియ అచ్చటకు వచ్చింది. అచ్చటచ్చట కొందరు బాలికలు చిత్రాలు తిఖించుకొంటున్నారు. ఆరోజు క్రీస్మస్ పండుగ. పండుగ దినం కాబట్టి అందరు బాలికలు రాలేదు.

సాధారణంగా బాలికలు బొమ్మలు వేసేటప్పుడు విద్యలో ముందుకు

వచ్చిన వారి బొమ్మలు పద్మప్రియ దిద్దుతూ ఉంటుంది. విధానాలు బోధిస్తూ ఉంటుంది.

అలాగే ప్రాథమికులకు వాణీసుందరి శిక్షణ గరువుతూ ఉంటుంది.

వాణీసుందరి చిత్రం చూస్తూఉన్న పద్మప్రియకు ఆవేదన ఎక్కువై పోయింది.

“వాణీ, ఒక్కసారి నీగదికిరా. నీతో కొన్ని ముఖ్యవిషయాలు చెప్పుకోవాలి” అని పద్మప్రియ చెవిలో రహస్యంగా చెప్పింది. వాణీ తన దేశికురాలివై పు తిరిగి ఆమె మొగము పరికించింది. పద్మప్రియ మోము బాధతో వై పర్ణమైయుంది. వాణీ లేచి పద్మప్రియ చేయిపట్టుకొని లేవదీసి “రండి పిన్నీ, మీ పర్ణశాలకు వెళ్ళే మాట్లాడుకొందాము” అని ఆమెను తీసుకొని పోయింది. పద్మప్రియాదేవి పర్ణశాలలో ఆమె పడక గదిలో ఆమె మంచంపైన ఇద్దరూ కూర్చున్నారు. పద్మప్రియ వాణీ ఒడిలో వాలిపోయింది.

“వాణీ! నేను ఒట్టి తుచ్చురాలను నుమా. నా గురువుగారిని నేనెంత బాధపెడుతున్నానో నీవు గ్రహించనే గ్రహించావు. నేను....వారిని సంపూర్ణంగా...నా సర్వస్వంతో నా....నా....నా సర్వ....సర్వస్వముతో ప్రే.... ప్రే....ప్రేమిస్తున్నాను. అది....అది....వారిని దర్శించిన మొదటి క్షణము నుండీ, నన్ను కుంగదీసే సిగ్గే వారికి వర్ణింపరాని బాధ కలిగిస్తున్నది. నివ్వే నన్ను రక్షించాలి. అంత భారం నీమీదే వేశాను. గురువుగారు “కులూ”లో రూరిక్ గారి ఆశ్రమంలో ఉన్నారు. వారు ఏమిబాధలు పడుతున్నారో.”

వాణీ పరమానంద భరితురాలైంది. తన దేశికురాలిని గట్టిగా కాగి లించుకున్నది.

## 10

బ్రహ్మమూర్తి ఆ చలికాలంలో “కులూ” లోయలో రూరిక్కుగారి ఆశ్రమంలో మకాంచేశాడు.

ఆ చలికాలంలో మంచుతో నిండిన కొండలను తనివితీర కళ్ళతో

ఆస్వాదిస్తూ ఆ లోయ అంతా తిరిగేవాడు. కాలం ప్రవహించిన కొద్దీ ఆతని కేదో శాంతి సమకూరింది. హిమాలయ శిఖరనివాసియై, నిత్య యోగీశ్వరేశ్వరుడై ఆతనికి పరమశివుడు ప్రత్యక్షమైనట్లయినది. అప్పుడాతనికి ప్రకృతీదేవి దివ్యవిలాసము సంపూర్ణభావయుక్తంగా వ్యక్తమైనది.

ఉదకమండలం, కొద్దై కెనాలు, తిరుపతి, పాపికొండలు, వింధ్యాద్రి, శ్రీశైలాదిపర్వతాలు; నర్మదా, గోదావరీ, కృష్ణా, కావేరి, గంగాది నదులు, వాని నదీ కంఠాలు ఆతనికి దివ్యక్షేత్రాలై మనోనేత్రానికి ప్రత్యక్షమయ్యాయి.

నదులు ఉదయించే పవిత్ర ప్రదేశాలు, సూర్యకాంతి అయినా చొరరాని కీకారణ్యాలు, ఆకాశంలోకి చొచ్చుకుపోయే పర్వత శిఖరోత్తుంగాలు ప్రకృతీదేవి ఆనందతాండవ కరణాలని ఆతడు గ్రహించాడు.

పిల్లతెమ్మెరలు, నదీప్రవాహాలు, వసంతుని ప్రణయ సూక్తులు, మందరస్వరాల ఎడతెగని బోధతో యుగాల రహస్యాలు బోధించే సముద్రుని కెరటాల నడకలు, చేరరాని అతి శాంత ప్రదేశాల హిమాచలేశ్వరుని రాజసభ ప్రకృతీదేవి కైశికీ వృత్తిపూరిత భక్తి నాట్యాంగహారాలు ఆతడు తెలిసికొన్నాడు.

ఆతనికి పరమశాంతి కలిగింది.

ఇంతలో “మీరు వెంటనే రండి!” అని పద్మప్రియ ఇచ్చిన తంతి ఆతనికి అందింది. ఆతడు రెక్కలు కట్టుకుని రేపాక్షి వచ్చి చేరినాడు.

ఆ దినం 1950 జనవరి ఒకటవ తారీకు.

ఆతనికి హిందువురం రైలుస్టేషను దగ్గరనే నరసింహారావు, వాణీ సుందరీ, విద్యాన్తి విద్యాన్తిని లోకమూ స్వాగతం ఇచ్చారు.

పద్మప్రియ లేదు. ఆమె కేమి జబ్బు చేయ లేదుకదా అని ఆతడు భయపడి వణికిపోయినాడు.

“గురువుగారు! మీరు మొదటి తరగతి విశ్రాంతి మందిరంలోకి వెళ్ళండి” అని నరసింహం మనవి చేసినాడు.

బ్రహ్మమూర్తి ఏమిటా అని ఆశ్చర్యపడుతూ ఆ గదిలోకి పోయినాడు.

అచ్చట దివ్యాలంకృతయై, పరమ సంతోష పూర్ణ సౌందర్యవతియై పద్మప్రియ వెండి కలశంతో నిలిచి ఉంది. ఆ కలశంతో ఆతని పాదాలు కడిగి తన శిరస్సు పై చల్లకుంది. పూలతో ఆతని పాదాలు పూజించింది. వెండి పశ్చరాన కర్పూరము వెలిగించి హారతి ఇస్తూ తలవంచుకొని చిరు నవ్వుతో ఆ బాలిక :

“నా ప్రాణేశ్వరునకు దివ్యమంగళం” అని అంటూ, చిరునవ్వున దూరంగా పోయి నిలుచుంది.

“ఏమిటి ! నిజమా ! నా దేవి ! మళ్ళీ అను !” అని అతడామెను చేరినాడు.

“నిజం ! నా సిగ్గు .... నా కింత .... చేటు తెచ్చింది గురువు గారూ ! శాంతి నికేతన ప్రథమ క్షణంలోనే నేను నా మనస్సులో మీకర్పించు కొన్నాను” అని ఆమె ధైర్యంతో చెప్పివేసింది.

అతడామె చేతులో ఉన్న పళ్లెం తీసి అక్కడ బల్లపై ఉంచి, ఆమెను గాఢంగా కౌగిలించుకొన్నాడు. ఆమె మోము ముద్దుకె తనవైపు తిప్పుకొనగా ఆమెయే అతని మెడచుట్టూ చేతులువేసి, అతని పెదవులపై గాఢంపు ముద్దుల వరమిచ్చింది.